

Várróðurin er liðugur

Suðringarnir, sum hava verið norðan fyri og róð út, eru farnir heimaftur. Mánadagin ásannaðu teir, at tíðin er farin fyri hesaferð, og teir fóru suður um aftur Fjørðin

EDVARD JOENSEN

Várróðurin norðan fyri sær út til at vera av á hesum sinni. Fiskiskapurin er minkaður, og illveður er og verður væntandi, tað sum eftir er av vikuni. Tað hevur so gjørt, at nógvir av fremmandamonnum, sum hava verið norðan fyri og róð út, eru farnir heimaftur. Mánadagin avgjórdu mestsum allir suðringarnir, sum hava ligið á Eiði, at fara suður aftur.

Ein teirra, sum hevur verið á Eiði í vár, er formaðurin í Meginfelag Útróðrarmanna, Chris Jan Michelsen av Tvøroyri. Hann var í flotanum, sum fór suður aftur um Fjørðin mánadagin. Chris Jan sigur, at teir loystu á Eiði klokkan fyra seinnapartin og klokkan ellivu á kvøldi vóru teir á Trongisvágssfirði. So tað gekk bæði skjótt og væl, sigur hann.

Seinnu dagarnar hevur fiskiskapurin verið minkandi, og nú veðurmenninir søgdu illveður høgt mitt í viku og vánaligt restina av vikuni, hildu teir, at einki

var at liggja eftir. Páskavikan er komandi, og so er tíðin farin kortini. Teir valdu tí at fara suður, meðan siglingarlíkindini vóru góð.

Chris Jan Michelsen sigur, at fyrbils niðurstøðan hjá útróðrarmonnum er, at várið hevur givið minni nøgd enn í fjør. Men aftur fyri hevur prísurin verið óvanliga høgur. Hann var heilt í toppi, tá útróðurin byrjaði, fyri síðan at dala eitt sindur. Tá líkasum legði hann seg í eina meira natúrliga legu, sigur Chris Jan Michelsen. Men nú er líkt til, at prísurin er á veg upp aftur, heldur hann.

Av tí, at prísurin hevur verið so óvanligur, er úrtøkan hjá útróðrarmonnum í vár soleiðis nøkumlunda á leið, sigur formaðurin í Meginfelagnum.

Um hvat hann sjálvur nú fer at gera, sigur Chris Jan Michelsen, at nú verður tað sildafiskinum hann fer at leita eftir.

Tað er vanligt, sigur hann, at royna at fylgja við lívinum í sjónum hesa tíðina. Líkasum fyri at lúra eftir, hvussu summarið man fara

at arta seg. Chris Jan sigur, at hann hevur sæð onkra fugl norðan fyri í vár. Men hendan dagin, teir sigldu suður aftur, var reiðiliga deydligt. Men hann uggar seg við, at tað var nakað kalt í veðrinum, so kanska tað fer at batna við lýkkuni.

Annars fara teir sunnan fyri at seta onkra hýsulínu at vita, um hýsan er komin á bleyta botnin, væntar útróðrarmaðurin. Snellan verður sjálvandi brúkt at royna eftir sildafiskinum, og kalvalínurnar fara at verða tiknar fram nakað skjótt. Sjálvur ger Chris Jan Michelsen ikki tað stóra við kalvalínu, sigur hann.

Eitt annað, teir plaga at kanna eftir móti sumrinum, er hvussu býtið millum toskin og upsan verður. Vanliga fylgjast hesir báðir ikki. Gamalt er, at seiðaár er ikki gott fiskiár annars. So hendir tað, at sildafiskurin svíkur, verður tað summarupsin, sum farið verður eftir, heldur Chris Jan Michelsen, heim aftur vendur útróðrarmaður á Tvøroyri.



Barbara hjá Chris Jan Michelsen á veg til Suðuroyar mánadagin

Mynd: Edvard Joensen

Fríðka miðbýin á Tvøroyri



Tvøroyrar Kommuna er í ferð við at fríðka miðbýin umframt at betrað verður um umstøðurnar á havnarøkinum

EDVARD JOENSEN

Á Tvøroyri verður arbeitt við at betra umstøðurnar hjá flutningsfeløgum og ídnaði á havnarøkinum. Samstundis verður miðbýurin fríðkaður.

Øki á bryggjuni frá Tvørá og vestur í móti hjá Niels Juel er breiðkað munandi til tess at gera betri pláss til bingjuflutning og annað, sum hevur samband við goymsluna hjá Skipafelagnum, ið heldur til í bygninginum hjá Niels Juel Mortensen.

Dan Nielsen, virkandi býráðsformaður, sigur, at neyðugt var at gera okkurt har, tí tað var stutt sagt ikki pláss at arbeiða hjá flutningsfeløgum ella fiskavirkjum, sum hildu til á økinum. Umframt Skipafelagið er eisini Delta Seafood á økinum vestan fyri hjá Niels Juel, har nýtt virki er bygt undir Bakkanum.

Tað, sum gjørt er, sigur Dan Nielsen, er at fyllt er út á sjógv vestan fyri ána og

nakað vestur. Síðan er bakk-in fluttur niðan eftir, og vakur grótgardur er laðaður í tveimum hæddum við eini rók miðskeiðis í vegginum. Veggurin er laðaður av stabbagróti úr Froðba, og tað er froðbingurin Johannes Joensen, sum hevur verið formaður fyri hesum valaverki.

Í erva - har sum bilstøðin í síni tíð var leverandørur til manga góða skrønuna - verður nú gjørt parkeringsøki. Men samstundis, sum alt hettta verður gjørt, verða eisini vatn, el og kloakkveitingar lagdar av nýggjum. Uttan fyri parkeringsøkið, fram við Bygdar- og Sjósavninum, alias Doktarahúsunum, Brummuni ella hvat tað nú hevur verið nevnt, verður eisini hampað. Eisini eru sjálv húsin pussað upp. Gongubreytin verður flísaløgd bæði oman fyri og oman móti bryggjuni.

Oman fyri handilshúsin hjá Niels Juel Mortensen verður eisini fríðkað. Býti

er gjørt við N.J. Mortensen, soleiðis at Kommunan fær økið oman fyri vegin, og N.J. Mortensen fær so parkeringsøkið uttan fyri handilin. Umvælingar og broytingar í handlinum gera millum annað, at inngongdin verður flutt frá høvuðsvegnum til ytra enda av bygninginum. Tó er við í avtaluni, sigur Dan Nielsen, at parkeringsøkið eisini kann brúkast av almenninginum. Bensinpumpan, sum Niels Juel hevði standandi oman fyri vegin, har bussteðgipláss og annað nú verður, verður flutt oman á nýggja økið uttan fyri handilin, sigur hann.

Meginparturin av arbeiðinum verður væntandi liðugur í ár, men kortini verður okkurt toyt til komandi fíggjarár, sigur virkandi býráðsformaðurin á Tvøroyri, Dan Nielsen.